

نظم قرآن : تاریخ و تحقیق

احمد اقبال قاسمی

قرآن پاک، علوم و معارف کا بعرا بیکران اور علم و حکمت کا ایسا خزانہ ہے جس کے موتی کبھی شمار نہیں کترے جا سکتے ایک جمہت سے وہ ایک سادہ سی کتاب ہدایت ہے جو انسانی زندگی کیلئے ایک جامع نظام پیش کرتی ہے اور زندگی کے ہر شعبہ اور ہر علم سے بحث کرتی ہے مگر وہ رائجِ الوقت تقسیم علوم کے مطابق کسی خاص موضوع اور جزوی علم کی کتاب نہیں ہے بلکہ یہ اس علم ہدایت کا مرقع ہے جو تمام علوم اور انسانی قافلہ ہائے افکار کو عدل اور صراط مستقیم پر قائم رکھتا ہے وہ ایسا خوان کرم ہے جس کی نعمتیں کبھی کم نہیں ہو سکتیں اور ایسا چشمہ حیات ہے جس کے سوتیں کبھی خشک نہیں ہوتے جتنی بار اسے تدبیر اور فکر سے پڑھا جائز رموز و عجائب اور لطائف کا اکتشاف ہوتا رہتا ہے جیسا کہ حدیث شریف میں وارد ہوا کہ „علماء کی طبیعت اس سے سیر نہیں ہوتی اور کثرت تلاوة سے پرانا نہیں ہوتا اور اس کے عجائب نہ ختم ہونے والے ہیں“ (۱)

پھر ایک دوسری جمہت سے غور کیا جائز تو یہ دنیا کی بہترین ادبی کتاب ہے اس کا بالکل نیگانہ نیا اور منفرد اسلوب ہے جس کی کوئی نظیر ہے اور نہ مثل۔ یہ اللہ کی کتاب ہے اور اس کے علم سے اتری ہے جس طرح اللہ تعالیٰ اپنی صفات علم میں یکتا ہے اس کی

کتاب کا اسلوب بھی یگانہ ہے ہم اسرع الہی ادب کا عنوان دے سکتے ہیں۔ انسانی تصانیف میں ہر علم کا اسلوب نگارش جدا جدا ہوتا ہے۔ انسانہ نگاری اور تاریخ نویسی کا اسلوب مواعظ و حکم سے مختلف ہوتا ہے، قانونی دساتیر کا انداز بیان، ماوراء طبیعت کے مباحث سے یکسر علیحدہ ہوتا ہے، غرض ہر علم و ادب اپنا امتیازی اور جدا گانہ طرز بیان رکھتا ہے۔ قرآن حکیم میں احکام اور شرائع بھی ہیں اخلاقی اور معاشرتی تعلیمات بھی، امثال اور خطب بھی، مواعظ اور تاریخ بھی، معلومات غیبی بھی ہیں اور ابدی حقائق بھی مگر قرآن ان سب ہی اصناف علوم کو ایک کل قرار دے کر گفتگو کرتا ہے اور زبان و ادب کا ایسا اسلوب اختیار کرتا ہے جو موضوعات کے اختلاف کے باوجود ایک سی یکسانیت رکھتا ہے اور کسی مرحلہ پر اس کی سحر طرازی، جاذبیت اور اثر آفرینی میں کمی واقع نہیں ہوتی۔

الله تعالیٰ نے امت مسلمہ کو جو سب سے بڑا تحفہ اور عظیم عطیہ بخشنا ہے وہ قرآن حکیم ہے۔ اس عطیہ ربانی کے ساتھ جو خاص لگاؤ، محبت اور عشق کا مظاہرہ اس امت نے کیا ہے دنیا کی کسی قوم میں اس کی مثال نہیں ملتی۔ قرآن حکیم کی فصاحت و بلاغت، طالب کی وسعت اس کے موضوعات کی گونا گونی، دین اور فن کے حسین امتزاج اور دل آویز پیکر نے ہر عہد کے علماء اور فضلاء کے احساسات کو ابھارا اور انہوں نے اس ابدی کتاب میں مخفی خزانوں سے پرده ہٹانے کی کوشش کی ہے۔ قرون اولی سے لیکر دور حاضر تک ان گنت کتابیں قرآنی علوم و معارف پر لکھی گئی ہیں اور لکھی جا رہی ہیں۔ کسی نے لغات، لمہجات اور مخارج حروف پر لکھا، کسی نے نحوی و صرفی خوبیوں اور صنائع و بدائع کو اپنا موضوع بنایا، کسی نے اصول دین، احکام اور قصص مرتب کر ڈالی، کسی نے اقسام امثال اور تصویر فنی پر خامہ فرسائی کی اور کسی نے فصاحت اور

بلاغت کے محسن اور مخفی گوشوں کو اجاگر کیا - غرض قرآن حکیم کے معانی، مطالب اور ادبی پہلوؤں کا کوئی ایسا گوشہ نہ رہا جس پر قابل قدر لاثرپر تیار نہ کر لیا گیا ہو۔

علوم قرآن کے ان موضوعات میں اعجاز بیان کو نمایاں حیثیت حاصل رہی ہے۔ اگرچہ اعجاز بیان قرآن پاک کی غایت نہیں ہے بلکہ کلام الہی کا لازمی وصف ہے۔ اس اعجاز کے پیش بھا جلی اور خفی الوان ہیں جنکا ہر پہلو اپنا الگ رنگ اور جدا حسن رکھتا ہے ان میں سر ایک دلکش اور دقیق اعجاز قرآن کے اسلوب میں نظم کا اعجاز ہے۔ اہل فن اسر ایک مستقل علم کی حیثیت سے پیش کرتے ہیں جس سے وہ علم مناسبہ سے تعبیر کرتے ہیں۔ زیرنظر مضمون میں اس علم کا تعارف، ضرورت اور اہمیت پیش کرنے کی کوشش کی گئی ہے۔ **والله المستعان.**

علم مناسبہ :

مناسبت کر لغوی معنی مقاربت اور مشاکلت کے ہیں۔ اصطلاح میں اس سے مراد وہ علم ہے جو قرآن حکیم کی آیات اور سورتوں کی ترتیب میں نظم اور ان میں باہمی ربط و تعلق کی نوعیت اور حکمت سے بحث کرتا ہے (۱)۔ اس علم کی ضرورت اس حقیقت کے پیش نظر بڑھ جاتی ہے کہ مصحف کی موجودہ ترتیب نزولی نہیں بلکہ توافقی ہے اس لئے آیات اور سورتوں میں نظم اور ارتباط کا سمجھنا ضروری ہو جاتا ہے۔ قرآن حکیم میں مناسبات اور روابط کبھی جلی ہوتے ہیں کبھی خفی اور کبھی اخفی۔ پھر آیات میں باہمی جلی ربط زیادہ ہوتے ہیں اور خفی ربط کے موقع کم ہوتے ہیں جبکہ سورتوں کے ماہین جلی ربط شاذ ہوتا ہے (۲)۔ سورتوں کے داخلی نظم میں زیادہ تر ایک مرکزی موضوع کو نمایاں حیثیت حاصل ہوتی ہے پھر جزئیات اور تفصیلات اس کے ساتھ مربوط اور متصل ہوتی ہیں۔

جزئیات میں نظم و ارتباط کی صورت کبھی یہ ہوتی ہے کہ بات ایک آیت سے مکمل نہیں ہوتی تو دوسری آیت سابقہ مضمون کی تکمیل، تفسیر یا بیان حصر اور استثناء کیلئے آتی ہے یا دوسری آیت تعلیل یا استدراک کیلئے ہوتی ہے اور کبھی نظائر، امثال اور تشییع یا تکرار کے قبیل سے ہوتی ہے اسی طرح ارتباط کی نوعیت کبھی مقابله اور مضادات کی ہوتی ہے جیسے صفات مومنین کے بعد، صفات مشرکین، آیات ترغیب کے بعد آیات ترهیب، آیات کونیہ کے بعد آیات توحید و تنزیہ، بعض جگہ استطراد یا حسن تخلص کی صورت سامنے آتی ہے (۳)۔ کبھی پہلے عقل سے اپیل کی جاتی ہے اور پھر دل کو متوجہ کیا جاتا ہے اور احکام کے بیان کے بعد پند و موعظت کا درس دیا جاتا ہے۔ غرض جب کوئی آیت کسی دوسری آیت کے ساتھ ملانی جاتی ہے تو اس میں گوناگون مناسبیں ہوتی ہیں اور ہر ترکیب اور ترتیب اپنے اندر نظم کا ایک نیا جلوہ اور حسن و جمال کا نیا رنگ رکھتی ہے سورتوں کے تمام مضامین اپنے مرکزی موضوع سے منسلک ہوتے ہیں، فواتح سور اور ان کے خواتم کے مابین بھی ربط ہوتا ہے۔ ان تمام وجوہ مناسبات کی معرفت سے قرآن حکیم کے اعجاز، بلاغت، معانی، نظم کلام اور عظمت اسلوب کا صحیح فہم اور شعور حاصل ہوتا ہے۔ قرآن حکیم کا اسلوب بیان عرب قدیم کے نهج سے مطابقت رکھتا ہے۔ قدماء عرب اپنے کلام میں ادباء متأخرین کی طرح کا نظم اور تسلسل ملحوظ نہ رکھتے تھے (۵)۔ وہ حذف، ایجاز اور اختصار کو اپنے کلام کی خوبی سمجھتے تھے۔ مفرد مضمون اور مستقل کلام کا طریقہ ان کے بیان عام تھا۔ جزئیات کے بیان میں معنی خیز اشاروں سے کام لیتے اور ایماء کو تفصیل اور صراحة پر ترجیح دیتے تھے تاکہ تھیلی، مطلوبہ اثر خود حاصل کر لے۔ قرآن کریم کا طرز نگارش اسی نهج کا مظہر ہے اور ایسا ہونا طبیعی اور فطری تھا،

اسی لئے اللہ تعالیٰ نے تمام پیغمبروں کو ان کی اپنی قوم کی زبان میں پیغمبر بنا کر بھیجا جو عین مصلحت اور حکمت کے مطابق تھا۔ فکر نظم کا ارتقاء :

شروع میں قرآنی مباحث بڑی حد تک تفسیری احادیث، آثار اور اقوال صحابہ تک محدود تھیں جو فقہی احکام اور اسیاب نزول سے متعلق ہوا کرتی تھیں۔ بعد میں ان کا دائرہ وسیع ہوا اور لغت اور معانی پر گفتگو ہونے لگی۔ اسی طرح قصص قرآنی کی تشریح کے سلسلہ میں اسرائیلی مرویات بھی تفسیری ذخیرے کا حصہ بنیں۔ بنو امیہ کے عہد میں جو کتب تصنیف ہوئیں ان میں نقل پر اعتماد نمایاں تھا، بنو عباس کے عروج کے ساتھ عرب و عجم کے اختلاط میں اضافہ ہوا تو مختلف ثقافتوں سے عربی فکر متاثر ہوئی اور ادباء میں وسعت نظر اور عقلیت پسندی کا رجحان پیدا ہوا۔ اسی طرح اہل تفسیر بھی قرآن حکیم کے ادبی جمال، بیانی اور معنوی محسن کو اچاگر کرنے کی طرف متوجہ ہونے اور تفسیری کتب کی تصنیف کا انداز بدلا۔

شیخ حفظی محمد شریف کے بیان کے مطابق ابو عبیدہ معمراً بن المثنی ۲۰۹ھ کی مجاز القرآن پہلی کتاب ہے جس نے فن تفسیر میں بیانی اور ادبی بحثوں کا دروازہ کھولا۔ جبکہ ابن ندیم و راق نے اس ضمن میں شیخ قطب (اصمعی) کی کتاب کو پہلی تصنیف فرار دیا ہے جسے شیخ نے بعض قرآنی آیات کے مابین تعارض اور تناقض کے اشکالات دور کرنے کیلئے لکھا تھا۔ اسی عہد کی ایک اور شخصیت فراء دیلمی ۲۰۷ھ نے تفسیر معانی القرآن لکھ کر بیان اور وجوہ نظم کے ان مباحث کی لفوی جہت سے تکمیل کی، جس کا آغاز ابو عبیدہ نے کیا تھا (۱)۔ فراء دیلمی کو یہ شرف حاصل ہے کہ انہوں نے سب سے پہلے مکمل تفسیر قرآن لکھی (۲)۔

تیسرا صدی ہجری کے اوائل میں معتمله کے ایک امام ابراهیم نظام ۲۲۳ھ نے اعجاز قرآن کی بحث میں دلیل صرف پیش کی جس کی تردید میں اس کے شاگرد جاحظ نے نظم القرآن لکھی (۸) اور قرآن کے اسلوب بلاغت کو معجزہ قرار دیا غالباً جاحظ پہلے ادیب ہیں جنہوں نے قرآن کے بلاغی اعجاز پر کتاب لکھی (۹) اس کی تائید میں اور ادیبوں نے بھی قلم اٹھایا، محمد ابن اسحق ندیم نے اپنی کتاب الفهرست میں ایسی دو کتب کا ذکر کیا ہے ایک کتاب نظم القرآن مصنفہ ابو علی الحسن بن علی بن نصر (۱۰) مگر اسی موضوع پر جس کتاب کو سب سے زیادہ شہرت حاصل ہوئی وہ ابن قتیبه ۲۸۶ھ کی تاویل مشکل القرآن (۱۱) ہے۔ ان تصانیف سے قرآن حکیم کے بیانی اعجاز کے دلائل میں بڑا اضافہ ہوا اور اس موضوع پر تالیفات کا ایک سلسلہ قائم ہو گیا یہ وہ زمانہ تھا جب علوم کی فن واری تقسیم کے خطوط اپنا نقش جما رہی تھی اور دوسرے علوم کی طرح قرآنی علوم میں بھی مختلف موضوعات پر تصنیف و تالیف کا رجحان بڑھا۔

چوتھی صدی ہجری کے آغاز میں محمد بن یزید الواسطی ۲۰۰ھ نے اعجاز کے مستقل عنوان سے اپنی کتاب „اعجاز القرآن“ پیش کی جو غالباً جاحظ کی کتاب نظم القرآن کو پیش نظر رکھ کر لکھی گئی تھی (۱۲)۔ اس تصنیف کے بعد یہ فکر عام ہوا کہ قرآن حکیم کا اصل اعجاز اس کے نظم اور اسلوب بلاغت میں ہے۔ الواسطی کے بعد ابوالحسن علی بن عیسیٰ الرمانی ۲۴۲ھ کی کتاب „النکت فی اعجاز القرآن“ سامنے آئی جس میں بلاغی اصولوں کو تفصیل سے پیش کیا گیا اور قرآنی آیات کی مثالوں سے اعجاز بلاغت کو ثابت کیا رمانی نے بلاغی اصولوں میں تاثیر نفوسوی کے نکتہ کا اضافہ کیا اور اسے بلاغت قرآن کا اہم نکتہ قرار دیا (۱۳)۔

تیسرا صدی ہجری کے آخر تک جو کتابیں معرض وجود میں آئیں ان میں اعجاز کی بحث ایک خاص نهج سے آگئے نہیں بڑھی تھی۔ قدیم عربی زبان و ادب میں تنقید کی کچھ حدود تھیں۔ ان کے مطابق کسی تصنیفی کام کے فنی معافین جانچنے کیلئے ہر جزو کا جداگانہ تجزیہ کیا جاتا تھا اور تحسین کلام کل کی وساحت سے نہیں جزو کی روشنی میں کی جاتی تھی۔ قرآن حکیم کے اعجاز بلاغت کے اثبات کیلئے جو کتب لکھی گئیں ان میں بھی یہی انداز غالب رہا مگر زبان و ادب کی قدریں بدلتی رہتی ہیں، اسلوب اور طریق تعبیر ہر دور میں یکساں نہیں رہتا، فصاحت و بلاغت کے سانچے بگرتے اور سنورتے رہتے ہیں، البتہ ہر زبان کے ادب کی کچھ بنیادی قدریں ہوتی ہیں جنہیں زبان و ادب کی روح سے تعبیر کیا جاتا ہے جن کا تعلق فکر کی وسعت، نظر کی گہرانی، زبان کی اثر انگیزی اور ادب کی لطافت سے ہوتا ہے۔ قرآن حکیم اقدار عالیہ کا مظہر کامل بھی ہے اور اسلوب قدیم کی خوبیوں کا جامع بھی قدیم شعراء و خطباء کے کلام میں بلاغت کا یہ معیار نہ تھا کہ اس میں ہر جگہ جلی ربط اور مناسبت موجود ہو ان کے یہاں حذوف اور ایجاد بہت عام تھا، وہ ایک بات کے بعد دوسری بات اس کی دلیل یا مثال یا اس کے نتیجے یا اس کی تکمیل اور استدراک کے طور پر لاتے تو اس رابطہ کو ظاہر کرنا ضروری نہ سمجھتے تھے۔ ان کا ذوق یہ تھا کہ ذہن جس قدر محدودفات کی تلاش میں رہے گا اسی قدر لطف حاصل ہو گا۔ یہی وجہ ہے کہ جب تک قدیم ادب کے ذوق کا غلبہ رہا مفسرین کے یہاں آیات اور سورتوں کے مضامین میں باہمی ربط کی وجہ پر کفتگو کرنے کا رجحان ناپید تھا۔

پھر یہ بھی حقیقت ہے کہ قرآن نے جن لوگوں کو اول اول مخاطب کیا وہ نزول آیات کے اسباب اور تاریخی پس منظر، حالات اور

مسائل سے بوری طرح باخبر تھے - لطیف سے لطیف اشارات و کنایات کو سمجھنا ان کے نئے دشوار نہ تھا - ہر آیت کے محل اور مصدقہ تک پہنچ جاتے تھے - صحابہ کرام ، تابعین اور تبع تابعین کے عہد تک ایسے ہی حالات رہے - چنانچہ تیسری صدی ہجری کے آخر تک کسی ادیب اور مفسر نے مناسبات آیات کے اظہار کی ضرورت محسوس نہ کی مگر پھر یہ صورت باقی نہ رہی، ایک طرف اسباب نزول کی تفصیلات محفوظ نہ رہ سکیں (۱۲) اور اس کے نتیجے میں کلام کی مخفی کڑیوں سے عدم واقفیت بڑھی اور اشکالات کا موجب ہوتی تو دوسری طرف عجمی علوم و فنون کے ترجم ہونے جس سے تصنیف و تالیف کے فن میں تنوع پیدا ہوا اور نئے نئے انداز داخل ہونے۔ ادب و زبان کے اسلوب اور تنقید کے اصول بدلتے تو قرآن حکیم میں محاسن کی تلاش اجزاء کے ساتھ کل کی روشنی میں بھی ہونے لگی اور آیات اور سورتوں میں باہمی مناسبات و روابط اور ان کے مجموعی سلسلہ پر غور و فکر کرنے سے دلچسپی پیدا ہوتی۔

جو تھی صدی ہجری کے ربیع اول کے ایک محقق شیخ ابو بکر نیشابوری ۳۲۶ھ کو یہ شرف حاصل ہے کہ انہوں نے سب سے پہلے آیات اور سورتوں میں مناسبات سے متعلق سوالات اٹھانے اور ان میں باہمی وجوہ اور حکمتیں پر بحث کا دروازہ کھولا اور اس جدید نهج سے قرآن حکیم کا مطالعہ کرنے پر زور دیا اور آپ اہل عراق کی اس علم سے غفلت برتنے کی شکایت فرمایا کرتے تھے (۱۵)۔ اسی صدی کے آخر میں ابو الفرح احمد بن مقری همدانی ۳۰۰ھ نے اس موضوع پر سب سے پہلی کتاب علم المناسبة کے نام سے تصنیف کی (۱۶)۔ پانچویں صدی میں امام عبد القاهر جرجانی ۳۷۱ھ نے دلائل الاعجاز لکھ کر ثابت کیا کہ بلاغت کلام کا اصل مرجع نظم کلام کے خصائص میں ہے۔ پھر چھٹی صدی ہجری کے دو ممتاز مفسرین نے

اس فکر کو وسعت دین میں خاص توجہ دی، ان میں سے ایک امام جار الله زمخشری ۵۳۲ھ ہیں جنہوں نے مناسبات آیات کو بлагت قرآنی کا جزو قرار دیا اور اس کے مخفی پہلوؤں کو اپنی کتاب تفسیر الكشاف میں بیان کیا (۱۷)۔ دوسرے محقق قاضی ابو بکر ابن العربي ۵۳۳ھ ہیں جو علم مناسبہ کو عظیم علم قرار دیتے ہیں۔ اور وہ پہلے مفسر ہیں جو آیات میں اس درجہ ربط اور پیوستگی کے قائل ہیں فرماتے ہیں کہ قرآن حکیم کل ایک کلمہ واحدہ کی مانند ہے جس میں آیات باہم وحدت بسیطہ کی طرح مربوط ہیں (۱۸)۔ مگر مناسبات کی بحث کو سب سے زیادہ پیش رفت اور اہمیت امام فخر الدین رازی ۶۰۶ھ کی تفسیر مفاتیح الغیب سے حاصل ہوئی جس میں نظم اور روابط آیات پر خصوصی توجہ دیگئی ہے اور جملوں کی تقدیم و تاخیر صیغوں کے اختلاف، الفاظ کے وصل اور فصل کے ذرا ذرا سے فرق سے بے شمار اسرار و رموز بے نقاب کئے۔ امام رازی پہلے امام ہیں جو ترتیب اور نظم آیات کو الفاظ و معانی کی طرح معجزہ قرار دیتے ہیں ان کا خیال ہے کہ جو لوگ قرآن کے اسلوب (۱۹) کو معجزہ مانتے ہیں اس سے ان کی مراد ترتیب اور نظم آیات ہی کا اعجاز ہے۔ امام رازی اپنے پیش رو امام نیشاپوری کی طرح اپنے عہد کے مفسرین کی ملامت کرتے ہیں جو اپنی تنگی نظر کے سبب اس علم کی قدر شناسی سے قادر ہیں اور فرماتے ہیں کہ اس باب میں اصل صورت حال کسی شاعر کے اس شعر کے مطابق ہے :

والنجم تستصغر الابصار رویته والذنب للطرف لا للنجم في الصغر (۲۰)
حضرت امام رازی اس بات کے بھی قائل ہیں کہ قرآن حکیم کے اکثر لطائف اس کی ترتیبات اور روابط میں ودیعت ہیں۔

اس موضوع پر دوسری اہم تصنیف آٹھویں صدی ھجری کے شیخ ابو جعفر بن زبیر غرناطی ۴۰۸ھ کی ہے جس کا نام "ابرهان فی

المناسبة ترتیب سور القرآن“^(۲۱) ہے مگر اسی فن پر لکھی جائیے والی کتابوں میں سب سے اہم کتاب نوین صدی کے امام برهان الدین بن عمر البقاعی ۸۸۵ھ کی ہے جس کا نام،، نظم الدرفی تناسب الای والسور“ ہے مصنف نے اس کتاب کی تصنیف پر ۱۳ سال صرف کٹھ تہر - ڈاکٹر مصطفیٰ صادق الرافعی کے مطابق اس موضوع پر اس سے بہتر کتاب تصنیف نہیں کی گئی - اسرار قرآن کا محیر العقول خزانہ قرار دیتے ہیں^(۲۲) اسی صدی میں ہمیں برصغیر میں علامہ علاؤ الدین مہائیمی کا نام ملتا ہے جنہوں نے مناسبات آیات ہی کے موضوع کو پیش نظر رکھ کر مکمل تفسیر قرآن مرتب فرمائی اور اس کا نام،، تبصیر الرحمن و تیسر المنان“ رکھا - علامہ مہائیمی نے اپنی تفسیر میں یہ التزام بھی فرمایا کہ ہر سورت سے پہلے آیت بسم اللہ کی تفسیر میں اس سورت کے مرکزی مضمون کو اجمالاً بیان کر دیا ہے اپنی اس خصوصیت کے لحاظ سے یہ تفسیر بی مثل ہے جیسا کہ حضرت مہائیمی خود فرماتے ہیں کہ انہوں نے اپنی تفسیر میں ربط کلمات، نظم اور ترتیب آیات کے متعلق ایسے نکات اور لطائف جمع کر دیئے ہیں جو ان سے پہلے کسی کی دسترس میں نہ آسکے تھے - اللہ تعالیٰ نے ان پر خاص احسان فرمایا اور انہیں یہ توفیق بخشی کہ نظم قرآن کے مخفی گوشوں کو ظاہر کریں اور ان کے جمال اور اعجاز کو آشکار کریں^(۲۳) -

دسویں صدی ہجری میں حضرت علامہ جلال الدین سیوطی ۹۱۱ھ نے اس علم کی طرف خاص توجہ دی اور اس علم نے جو وسعت ان کے عہد تک اختیار کی تھی اسے سمیتئے کی اہم خدمت انجام دی اس موضوع پر پہلے انہوں نے اسرار التنزیل لکھی پھر مناسبات سور پر علیحدہ ایک کتاب،، تناسق الدرفی تناسب السور“ تحریر کی،، الاتقان فی علوم القرآن“ میں بھی ایک مستقل باب اسی

موضوع سر متعلق ہے جس میں مناسبات اور ارتباط آیات کر وجود
اور اسباب کر متعلق اہم اور مفید ذخیرہ جمع کر دیا ہے۔
اس صدی کر دو اور مفسرین خاص شہرت رکھتے ہیں ایک مصر
کے حضرت شمس الدین محمد بن الشربینی ۹۷۰ ہ ہیں جنکی تفسیر
السراج المنیر ہے اور دوسرے حضرت ابو السعود حنفی ۹۸۲ ہ ہیں
ان دونوں بزرگوں نے اپنی تفاسیر میں ارتباط آیات پر خاص توجہ دی
ہے۔

ان مفسرین کرام کے بعد ہماری نظر، برصغیر پاک و ہند کے عظیم
محقق امام الہند حضرت شاہ ولی اللہ پر رکتی ہے جنہوں نے مناسبات
اور نظم قرآن پر اصولی بحث اپنی نادر الوجود تصنیف الفوز الكبير فی
اصول التفسیر میں پیش کی ہے اور مناسبات کے سلسلہ میں آپ کا
 موقف ابن العربي اور امام فخر الدین رازی سے مختلف ہے چنانچہ آپ
فرماتے ہیں „ کہ قرآن مجید جس دور میں نازل ہوا اسی دور کی
تصنیفی نکتہ سنجیوں اور تالیفی نزاکتوں کی رعایت اس میں کی گئی
ہے ، قرآن مجید میں ادباء متاخرین کے ادبی رجحانات اور تصنیفی
قيود و شرائط کی تلاش بی سود ہے کسی کتاب کے ایک لفظ کا
دوسرے لفظ سے اور ایک جملہ کا دوسرے جملہ سے ایک باب کا
دوسرے باب سے ظاہری ربط اور کھلی ہونی مناسبات کا پایا جانا
عہد جاہلی یا قدیم عرب کے بیهان بلاغت کا جزو اعظم نہیں
سمجھا جاتا تھا یہ شرطیں اور کتاب میں ادب کی یہ قدریں ادباء
متاخرین کی پیدا کردہ ہیں - قرآن کے مخاطب اول عرب قدیم ہیں ،
انداز بیان میں ان کی رعایت کی گئی ہے ، اس لئے آیات قرآنی
میں ہر جگہ ظاہری ربط اور کھلی ہونی مناسبت کا پایا جانا
ضروری نہیں ہے - پھر آپ یہ سوال ٹائم کرتے ہیں کہ „ اگر پوچھا
جائے کہ قرآن مجید میں ان مطالب و مفہوم کو بیان کرتے ہوئے ربط و

ترتیب کا پورا پورا لحاظ کیوں نہ کیا گیا ۔ اس کے جواب میں آپ فرماتے ہیں ”کہ اگرچہ خداوند تعالیٰ کی قدرت کاملہ سے یہ کوئی بعید بات نہ تھی لیکن موجودہ اسلوب کے مطابق قرآن کو مرتب و مربوط نہ پیش کرنے میں ایک حکمت ہے اور وہ یہ کہ اسلوب بیان، ادب و زبان میں ان کی رعایت مطلوب تھی جو قرآن کے مخاطب اول تھے“^(۲۳) پھر آگر چل کر شاہ صاحب اس شبہ کا بھی ازالہ کرتے ہیں کہ کیا قرآنی تعلیمات کو ایسے اسلوب میں پیش کرنا بہتر نہ ہوتا کہ بعد کے ادوار میں اس کی بلاغت متاثر نہ ہو آپ فرماتے ہیں کہ ”شریعت کے اسرار و رموز کو جانتے والا اس بات سے واقف ہے کہ انسانوں کی تربیت میں کون کون سی چیزیں بیان کرنی چاہئیں ساتھ ہی علوم پنجگانہ پر بھی اس کی نظر ہو تو یقیناً اسے اعتراف کرنا پڑے گا کہ قرآن میں ان علوم کو پیش کرنے کا جو اسلوب اختیار کیا گیا ہے اس سے بہتر اور معیاری طریقے کا انتخاب ممکن نہ تھا“^(۲۴) پھر آگر چل کر، آپ یہ وضاحت بھی فرماتے ہیں کہ ”قرآن کا اسلوب شروع سے آخر تک مکتوب یا پیغام کا سا انداز رکھتا ہے“^(۲۵)

شاہ ولی اللہ کے بعد آپ کے فکر کی ترجمانی آپ کے فرزند شاہ عبدالعزیز ۱۲۳۹ھ نے کی ، اتباع شاہ ولی اللہ میں انھیں نظم اور ارتباط آیات سے خاص نسبت حاصل ہے۔ شام عبد العزیز کی فارسی زبان میں تفسیر فتح العزیز لطائف و ظرافت اور ربط آیات کا اعلیٰ مخزن قرار دیجاتی ہے^(۲۶) ۔

اسی صدی میں بغداد کے مشہور عالم محمود آلوسی حنفی ۱۲۰۰ھ نے اپنی تفسیر روح المعانی فی تفسیر القرآن العظیم والسبع المثانی ”مرتب فرمائی جو تیس جلدیں پر مشتمل ہے اور سابقہ تفاسیر کے اہم مباحث کی جامع ہے، نظم و ارتباط کو بھی بہترین عبارت

میں بیان کرنے پر خاص توجہ دی گئی ہے۔ علامہ نعیمہ یہ کوشش فرمائی
ہے کہ آیت سے متعلق کوئی علمی گوشہ تشنہ نہ رہے۔

جدید مصر کی تفسیر سے متعلق تصانیف میں ایک نیا رنگ ابھرا
ہے جسے ہم ادبی اور اجتماعی اسلوب کا نام دے سکتے ہیں اس طرز
تفسیر کا طرہ امتیاز یہ ہے کہ اس میں پرکشش انداز میں ان مطالب و
معانی پر توجہ دی گئی ہے جو قرآن کا اصلی مقصد اور نصب العین
ہے پھر عالم انسانیت کے اجتماعی اور عمرانی مسائل پر قرآنی
نصوص کا انطباق کیا گیا ہے۔ شیخ محمد عبده کو اس تفسیری مکتب
فکر کا بانی تسلیم کیا جاتا ہے (۲۸)۔ آپ کے تفسیری لیکچروں کو آپ
کے شاگرد علامہ رشید رضا قلمبند کرتے تھے اور المنار میں شائع
کرتے تھے۔ یہ سلسلہ سورۃ النساء تک ہی پہنونچا تھا کہ محرم
۱۴۲۳ھ کو آپ نے داعی اجل کو لبیک کہہ دیا۔ شیخ نے نظم قرآن
سے متعلق محیر العقول حقائق کا انکشاف فرمایا اور ایسے اصول وضع
فرمائیں جس سے تفسیری رجحانات میں قابل قدر تبدیلی پیدا ہوئی۔
آپ کے منہاج کو آپ کے شاگرد رشید رضا ۱۴۵۳ھ اور محمد
مصطفیٰ مراغی ۱۴۳۵ھ نے اپنی تفاسیر میں بڑی خوبی سے اپنایا۔ اس
فن میں مکتبہ دیوبند کی درج ذیل چار اہم شخصیتوں نے اصولی
خدمات انجام دیں ہیں۔

۱۔ شیخ الحدیث مولانا انور شاہ کشمیری (۱۴۵۳ھ) جنہوں نے
مناسبات کی بعض دقیق اور مشکل وجوہ کا حل تلاش کیا اور اہم
نکات کا اضافہ کیا۔ ابن العربي اور امام رازی کی طرح آپ قرآنی
مفہودات، ترتیب، ترکیب اور حقائق و مقاصد سب ہی وجوہ سے قرآن
حکیم کے اعجاز کے قائل ہیں (۲۹)۔ اپنے موقف کی تائید میں آپ نے
مشکلات القرآن تحریر فرمائی جیسے آپ کے شاگرد مولانا یوسف
بنوری نے کچھ اضافہ کر ساتھ۔ «تümeme البيان لمشكلات القرآن» کے

عنوان سر ادارہ مجلس علمی کی طرف سر شائع کیا۔
 ۲۔ مولانا اشرف علی تھانوی ۱۳۶۲ھ نے اپنی تفسیر بیان القرآن میں روابط آیات و سور کو خاص اہمیت سر پیش کیا اور اس خاص موضوع پر آپ نے اردو میں، «سبیل النجاح» (۳۰) اور عربی میں «سبق الغایات فی نسق الآیات» کے عنوانات سر دو رسالے تحریر فرمائے اور سورہ فاتحہ سے لیکر سورہ الناس تک الگ الگ فصلوں میں ارتباط آیات پر مأخذ کرے حوالوں کے ساتھ نافع اور مختصر کفتوکر کی ہے۔ آپ نے حکمت، لطائف اور معارف کے انتهاء سمندر میں غواصی کر کر اس سر پیش بھا مونی حاصل کئے اور دوسروں کو بھی معرفت اور استنباط کا سلیقہ سکھایا۔ آپ کے خلیفہ مفتی محمد شفیع نے معارف القرآن اور مولانا ادريس کاندھلوی نے اپنی تفسیر معارف القرآن میں آپ ہی کے نهج اور اصولوں کی روشنی میں مناسبات اور روابط کی بحثوں کو آگئے بڑھایا اور انوکھی توجیہات اور نکات کا اضافہ فرمایا۔

۳۔ حضرت مولانا عبید اللہ سندھی ۱۳۶۵ھ جو حکمت ولی اللہی کے امین تسلیم کئے جاتے ہیں، آپ نے قرآن حکیم میں نظم کے مسئلہ پر چالیس سال تک غور فرمایا آپ فرمائے ہیں کہ، «میں نے شاہ ولی اللہ کی حکمت کی روشنی میں قرآن مجید کے چند مقاصد معین کئے ہیں پھر ان کے پیش نظر ہر سورت کے ایک خاص مرکزی مضمون کا تعین کیا ہے اور اس طرح سورتوں میں تسلسل قائم کرنے میں کامیاب ہو سکا ہوں» (۳۱)۔ مولانا عبید اللہ سندھی کے امالی تفسیر القرآن ہم تک آپ کے دو شاگردون کے ذریعہ پہنچے۔ آپ کے ایک شاگرد عبداللہ لغاری ہیں جو جزء عم کی تفسیر مسمی «المقام المحدود» کے جامع ہیں آپ کے دوسرے شاگرد رشید موسیٰ جار اللہ ہیں جنہوں نے آپ کے امالی تفسیر القرآن مرتب کئے ہیں اس کا ایک جزء جو سورہ

فاتحة اور سورہ بقرہ پر مشتمل ہے "الہام الرحمن فی تفسیر القرآن" کے عنوان سے مولانا غلام مصطفیٰ قاسمی کی تحقیق اور عنایت سے حیدر آباد سے شائع ہوا ہے۔ موسیٰ جار الله نے نظم قرآن کے سلسلہ میں "ترتیب السورہ الکریمہ فی النزول والماصاحف" لکھی ہے جو بھوپال بھارت سے شائع ہونی۔ مولانا عبید اللہ سندهی کے تفسیری کام پر ڈاکٹر منیر احمد مغل نے تحقیقی مقالہ لکھ کر جامعہ سنده سے ڈاکٹریٹ کی ڈگری حاصل کی ہے۔

۲ - مولانا حسین علی (متوفی وہ بھیڑان میانوالی ، پنجاب) نے چالیس سال سے زائد عرصہ تک تفسیری موضوعات پر غور و فکر فرمایا۔ آپ کے تفسیری امالی آپ کے شاگرد محمد نذر شاہ عباسی اور مولانا غلام اللہ خان نے مرتب کئے۔ ربط آیات و سور پر آپ کو خصوصی امتیاز اور مہارت حاصل ہے اسی موضوع پر آپ کی یاد گار تصنیف "بلغة العبران فی ربط آیات الفرقان" ہے جس میں اول سورہ سے آخر تک، علیحدہ علیحدہ ارتیاط اور تناسب پر سیر حاصل بحث پیش کئی گئی ہے اور نظم قرآن کی بحث میں ایک قابل قدر اضافہ کی جیشیت رکھتی ہے۔ آپ کی تفسیر جواہر القرآن جسے آپ کے شاگرد غلام اللہ خان نے مرتب کیا ہے حال ہی میں اس کا ایک جزء شائع ہوا ہے۔

اکابرین دیوبند کی ان اہم شخصیات کے علاوہ اسی مکتبہ فکر سے فیض یاب بعض دوسرے اصحاب نے بھی اس موضوع پر کام کیا ہے جن میں صوبہ سرحد ضلع مردان کے مولانا محمد طاهر مصنف "سط الدر فی ربط الآیات والسور و خلاصتها المختصر لمن اراد ان یتذکر او یتدبّر" اور مولانا عبد السلام بن عبدالرؤوف مصنف "تشیط الاذهان و مقدمہ التبیان فی اصول تفسیر القرآن" قابل ذکر ہیں۔

بر صغیر هندو پاک کی ماضی قریب کی ایک اور شخصیت مولانا حمید الدین فراہی (۱۳۳۹ھ) ہیں جو نظم قرآن کر ماهر اور محرم راز تسلیم کرنے جاتی ہیں۔ انہوں نے اپنی عمر عزیز کر چالیس سال پوری جانشناختی کرنے ساتھ۔ تدبیر قرآن پر صرف کترے اور وہ اپنے عمیق مطالعہ، عبقریت اور ذہانت کی بنا پر اپنے بہت سے معاصرین پر سبقت رکھتے ہیں۔ مولانا کا عقیدہ ہے کہ قرآن حکیم کی ہر سورہ کا ایک عمود یا مرکزی مضمون ہے جو مطالب سورہ کی شیرازہ بندی کا کام دیتا ہے اس کے تمام مضامین کو ایک لڑی میں پرو دیتا ہے اور تمام بکھرے ہونے موتبیوں کو جمع کر کر ان سے۔ ایک خوبصورت ہار تیار کر دیتا ہے۔ عمود کا سر رشتہ پوری سورت کو کترت مضامین کر باوجود ایک وحدت میں تبدیل کر دیتا ہے۔ مولانا فراہی قرآن فہمی کر سلسلہ میں ربط اور نظام کو شاہ کلید کی حیثیت دیتے ہیں۔ اپنے موقف کی وضاحت کیلئے آپ کی مشہور تصنیف یہ ہیں، تفسیر نظام القرآن، جس کے مقدمہ کے طور پر فاتحہ نظام القرآن کو شامل کیا، ربط و مناسبت کے اصولوں کی وضاحت کیلئے دلائل النظام، اسالیب پر ایک مستقل رسالہ اسالیب القرآن لفت سے متعلق مفردات القرآن، قرآن کے طرز استدلال پر «حجج القرآن» اور اصول تفسیر پر «التمکیل فی اصول التاویل اور تاویل الفرقان بالفرقان» لکھا^(۳۲)۔ افسوس ہے کہ مولانا فراہی کی عمر نے وفا نہ کی اور اپنی اکٹر تصنیف کی تکمیل نہ فرمائی۔ آپ کے شاگرد مولانا امین احسن اصلاحی نے نظم قرآن کی بحث کو ایک قدم اور آگئے بڑھایا۔ مولانا اصلاحی نے قرآن کی جملہ سورتوں کو سات گروپوں میں تقسیم کیا ہے اور ہر گروپ کی تشکیل اس طرح ہے کہ اس کے آغاز میں ایک یا ایک سے زائد مکی سورتیں ہیں اور ہر گروپ کا اختتام ایک یا ایک سے زائد مدنی سورتوں پر ہوتا ہے۔ اس طرح مکی اور مدنی سورتوں سے مل کر

ایک گروپ بن جاتا ہے مولانا موصوف قرآن کی مجموعی سورتوں کو بھی سات گروپوں میں تقسیم کرتے ہیں ان میں ہر گروپ کا اپنا ایک مرکزی مضمون ہوتا ہے جسے وہ علامہ فراہمی کی طرح عمود کا نام دیتے ہیں - ان کی تحقیق کا حاصل یہ ہے کہ ہر گروپ کے مرکزی مضمون کے دو رخ ہیں ایک رخ مکی سورتوں میں بیان کیا گیا ہے اور دوسرا مدنی سورتوں میں ، اس طرح دونوں مل کر مرکزی مضمون کی تکمیل کرتے ہیں - مولانا کا موقف یہ ہے کہ مختلف سورتوں میں مختلف اصولی باتوں پر آفاقتی، انسانی اور تاریخی دلائل و شواہد کا بیان ہے ، یہ دلائل نہایت حکیمانہ ترتیب کر ساتھ بیان ہوتے ہیں، نظم و ترتیب اور کلام کے منطقی تسلسل سے صحیح واقفیت کے بغیر دین و اخلاق کے اجزاء کے باہمی ربط کو سمجھنا دشوار ہے اسی طرح تاویل کے اختلاف کو رفع کرنے کیلئے سب سے اہم چیز عبارت کے سیاق و سباق اور نظم کی معرفت ہے۔ اگر سیاق اور نظم کو ملحوظ رکھا جائے تو اکثر موضع پر ایک ہی قول اور ایک ہی توجیہ کے سوا دوسرے کی گنجائش نہیں نکل سکتی - مولانا اصلاحی کی تفسیر „تدبر قرآن“ ارتباط اور نظم کے باب میں ایک قابل قدر اضافہ ہے۔

تاریخی مطالعہ کا حاصل :

علم مناسبہ اور نظم کی ارتقائی تاریخ کے مطالعہ سے چند اہم نکات ابھر کر سامنے آئے ہیں :

اول یہ کہ قرآن حکیم کا اسلوب قدماء عرب کے طرز نگارش اور بھج کے مطابق ہے مگر وہ بیان و بلاغت کی اعلیٰ ترین سطح اور ذوق کا نمونہ ہے اور تاثیر نفوں اور سحر طرازی کا ایسا معیار پیش کرتا ہے جس سے اہل عرب واقف نہ تھے - وہ لغت عربی کے مفردات کے موجود ضرور تھے بہت سے معاجم ان کے پاس تھے مگر وہ معجم ترکیبی نہ رکھتے تھے - قرآن حکیم نے لغت کی تراکیب کو ایجاد کیا

اور عربی زبان و ادب کو قرآنی اسلوب کی صورت میں ایسا معجم ترکیبی میسر آیا جو تمام فنون بлагت کی اصل قرار پایا (۳۲) -

ثانیاً یہ کہ تمام فصحاء عرب، کافر اور مومن سبھی نے قرآنی بлагت کو تسلیم کیا اور اپنے اعجاب، حیرت اور شدید تاثر کا اظہار کیا۔ عتبہ بن ریبعہ اور ولید بن مغیرہ سرداران کفار میں سے اور اہل اسلام میں سے اشعر الشعراً لبید پھر بعد کئے فصحاء میں سے ابن مقفع، عبدالحمید کاتب، سهل بن ہارون، الجاحظ ابن العمید اور ابن قتیبہ سب نے قرآن کی عظمت اور جلالت اسلوب کا اقرار کیا اور کسی کو نظم اور ارتباط کا کوئی اشکال لاحق نہ ہوا -

ثالثاً یہ کہ صحابہ تابعین اور تابعین کے عہد سے لیکر تیسرا هجری کے آخر تک قرآن کے فہم اور اس کے بлагی معیار کی تحسین کیلئے شعر اور کلام عرب کی طرف رجوع کرنے کا ذوق عام تھا جس کا آغاز حضرت عبداللہ بن عباس سے ہوا تھا (۳۳) - شروع میں بڑی توجہ الفاظ اور جملوں کی ترکیب کی طرف رہی اور معانی القرآن، غریب القرآن، لغات القرآن اور المصادر فی القرآن جیسے موضوعات پر تصنیف کا دور رہا، پھر اسلوب قرآن، جملوں کے معنوی نظم اور الفاظ کے معنوی روابط سے دلچسپی بڑی اور مجاز القرآن، نظم القرآن اور مشکل القرآن جیسی تصنیف وجود میں آئیں - تیسرا صدی کے آخر میں ہمیں مقدمہ تفسیر الطبری کی صورت میں ان ساری کوششوں کے نتائج یک جا مل جاتے ہیں۔ اس عہد تک قرآن کے بлагی مباحث کا دائہ بڑی حد تک الفاظ، جملوں کی ترکیب مفرد مضامین کی لفظی اور معنوی خوبیوں تک محدود رہا ہے۔ ارتباط مضامین نظم اور مناسبات آیات و سورہ پر گفتگو کرنے کی طرف انہوں نے توجہ نہ کی -

رابعاً تیسرا صدی هجری کے بعد جب آیات اور سورتوں میں نظم اور مناسبات سے متعلق گفتگو کا آغاز ہوا تو اس بحث سے

شغف اور دلچسپی ان حلقوں میں زیادہ بڑھی جن کی نہاد عجمی تھی اور جو کلام کے منطقی تسلسل اور نظام کی باریکیوں اور اسرار و حقائق سمجھنے کی طرف زیادہ مائل تھے، اور چونکہ ان سارے مباحثت کی بنا تو قیفی علم پر نہ تھی بلکہ اجتہاد اور قیاس پر مبنی تھی اس لئے دوسری بحثوں کی طرح تعبیر کے معاملہ میں بھی اہل علم نے الگ الگ موقف اور مسلک اختیار کر لئے جن کے تین مکاتیب فکر ابھر کر سامنے آتے ہیں، ایک مکتبہ فکر تو یہ ہے کہ آیات و سور میں نظم اور مناسبات کی تلاش ہی لاحاصل ہے ہر آیت مفرد اور مستقل مضمون رکھتی ہے^(۲۵) - ان کا موقف یہ ہے کہ جس طرح کائناتی تخلیق اور قدرتی مناظر میں کوئی ترتیب قائم نہیں ہے، کہیں ناہموار پہاڑ ہیں تو کہیں میدان، کہیں اونچی نیچی وادیاں ہیں تو کہیں ندی نالی، کہیں سرسبز جنگلات ہیں تو کہیں لق و دق ریگستانی سلسلہ، ان سب کی بیج ترتیبی میں ایک حسن ہے، قرآن حکیم کا حسن و جمال بھی آیات اور سورتوں کی مستقل حیثیت اور انفرادیت میں ہے، اجزاء کا انفرادی کمال بھی تکمیل حسن کی ایک صورت ہوتی ہے اور بعض جگہ تغایر اور تضاد بھی تخلیق حسن کا باعث ہوتا ہے اور جلالت مضمون کی وجہ سے پسندیدگی اور دلکشی پیدا ہو جاتی ہے۔ غالباً مفسرین کرام کا بہت بڑا طبقہ جس نے نظم اور مناسبات سے تعریض ہی نہیں کیا اسی مکتبہ فکر سے تعلق رکھتا ہے۔ دوسرا مکتبہ فکر ان اصحاب کا ہے جو نظم اور مناسبہ کی تحقیق اور جستجو کی ستائش کرتے ہیں وہ نظم کی لطافت اور رموز کی اہمیت کو بھی تسلیم کرتے ہیں مگر وہ پورے قرآن میں ہر جگہ نظم اور ارتباط کو لازمی جز قرار دیتے ہیں نہ اسے اعجاز قرآن کا حصہ تسلیم کرتے ہیں، بلکہ ان کا موقف یہ ہے کہ قرآن حکیم کے اسلوب میں ادب قدیم کی رعایت رکھی گئی ہے اور قدماء عرب کے ادب میں

مضامین کرے مابین نظم و ربط ہر جگہ ضروری نہ خیال کیا جاتا تھا۔ اس موقف کی حمایت کرنے والوں میں شیخ العز بن عبدالسلام (۳۶) ۶۰ھ شیخ ولی الدین ملوی ابو العلاء محمد بن غانم اور حضرت شاہ ولی اللہ جیسے حضرات شامل ہیں۔

تیسرا مکتبہ فکر یہ ہے کہ قرآن حکیم شروع سے آخر تک باہم مربوط ہے مضامین و مطالب کی بوقلمونی و گوناگونی کرے باعث قرآنی اسلوب و انداز میں تغیرات پائیں تو جاتی ہیں مگر تعبیر و بیان کا ایک ہی طریقہ رہتا ہے جو کبھی شدت اختیار کر لیتا ہے اور کبھی نرم ہو جاتا ہے۔ گاہر مفصل ہوتا ہے اور گاہر مجمل، یہ تبدیلیاں مخاطبین کرے حسب حال ہوتی ہیں مگر ہر جگہ جلی یا خفی نظم کا ایک سلسلہ ضرور ہوتا ہے۔ اس فکر کے بعض اصحاب قرآن میں اس درجہ نظم اور ربط کے قائل ہیں کہ انہیں قرآن مجید وحدت بسیطہ اور ہیئت موحدہ کی حامل کتاب نظر آتی ہے ان کا موقف یہ ہے کہ مصحف کی موجودہ ترتیب، توقیفی ہے اور لوح محفوظ کے عین مطابق ہے۔ ترتیب نزولی اور ترتیب کتابت کا فرق اس امر کی واضح دلیل ہے کہ آیات قرآنی میں باہمی نظم موجود ہے۔ ان کے نزدیک نظم کا سمجھہ لینا ہی قرآن حکیم کی شاہ کلید کو پالینا ہے جس کے ذریعہ اس کے تمام دروازے کھل جاتے ہیں اور اسرار اور معارف کی بارش ہونے لگتی ہے۔ قاضی ابوبکر ابن العربي ۵۲۳ھ پہلے امام ہیں جو اس عقیدے کے مدعی ہوئے کہ قرآن حکیم کل ایک کلمہ واحدہ کرے مانند ہے۔ امام فخر الدین رازی نے آگر بڑھ کر اسلوب قرآن کرے اس پہلو کو بھی اعجاز کا حصہ قرار دیا۔ امام علاء الدین مہائمی (۸۳۵ھ) ابو السعود حنفی (۹۸۲ھ) نے اپنی تفاسیر سے امام رازی کے فکر کی آبیاری کی، بعد کرے فضلاء بھی اسی فکر کو وسعت دیتے رہے۔ چودھویں صدی ہجری کے فضلام کی غالب اکثریت اسی مکتبہ فکر

کی حامل ہے جن میں شیخ محمد عبدہ، رشید رضا، محمد مصطفیٰ مراغی، انور شاہ کشمیری، عبیداللہ سندھی، مولانا اشرف علی تھانوی اور حمید الدین فراہی قابل ذکر ہیں (۲۴) -

آخر الذکر حمید الدین فراہی نے اپنی عمر عزیز کا بڑا حصہ قرآن حکیم کے عمیق مطالعہ میں صرف کیا اور قرآن میں نظم کے اثبات کیلئے گران قدر تحقیقی ذخیرہ چھوڑا۔ جس کی بنا پر یہ کہا جا سکتا ہے کہ مولانا فراہی کو اس خاص فکری میدان میں بہت سے علماء متاخرین پر سبقت حاصل ہے -

خامساً یہ کہ جو حضرات قرآن حکیم میں نظم و ارتباط کے حامی ہیں۔ وہ پھر تحقیق، ارتباط اور نظم کی تلاش کے اعتبار سے دو حصوں میں تقسیم کئے جا سکتے ہیں، پہلا گروہ ان اصحاب کا ہے جو ہر آیت کو اس کے مقابل سے واپسٹہ اور مربوط قرار دیتے ہیں اور پوری سورت کی آیات کو اسی نهج سے ایک لڑی میں پروردیتے ہیں جو سب مل کر ایک حلقة کی شکل اختیار کر لیتی ہیں۔ حضرت امام رازی سے لیکر ابو السعود حنفی تک مقدمین کی اکثریت نے اسی نهج کو اختیار کیا ہے۔ حضرت مولانا اشرف علی، مولانا ابو الكلام، مولانا عبدالحق حقانی، مفتی محمد شفیع، مولانا ادريس کاندھلوی، مولانا مودودی، مولانا عبدالماجد دریا بادی نے اسی طریقہ کو اپنایا ہے دوسرا وہ طبقہ فکر ہے جو سورت میں ایک مرکزی مضمون ایک دعویٰ ایک جامع عمود تلاش کرتے ہیں پھر اس سورت کے تمام اجزاء کو اس سے واپسٹہ قرار دیتے ہیں اس طریقہ کا آغاز ولی الہی مکتبہ فکر کے عمانی دین سے ہوا جسے بعد میں مولانا حسین علی، (صاحب بلغۃ الحیران فی ربط آیات الفرقان) مولانا حمید الدین فراہی اور مولانا امین احسن اصلاحی نے اور وسعت دی -

حواله جات و حواشى

- ١ - جامع ترمذى، باب ماجاه فى فضل القرآن، مطبوعه مصر ص ١٠٨
- ٢ - مناع خليلقطان : مباحث فى علوم القرآن ، بيروت ، ط ٩٣ .
- ٣ - صبحى الصالح ذاكر مباحث فى علوم القرآن ، طبع ثانى ، جامعه دمشق ١٣٨١ هـ ص : ٤٠
- ٤ - جلال الدين السيوطى، الاتقان فى علوم القرآن ، جلد دوم ، اداره اسلاميات لاهور ، ص ٢٦٠ - ٢٧٠ .
- ٥ - شاه ولی الله دھلوی ، الفوز الكبير فى اصول التفسير ، قرآن محل کراچی ، ص ١٢ .
- ٦ - حفظى محمد شريف: مقدمه بدیع القرآن ص : ٣٢
- ٧ - احمد امین ذاکر ، ضحى الاسلام مجله ثانى ص ١٦١
- ٨ - شوقى ضيف ذاکر ، البلاغة تطور و تاريخ ، مطبوعه دار المعارف ، مصر ص ٥٨
- ٩ - صبحى صالح ذاکر ، علوم القرآن ، مطبوعه مصر ص : ٣٦
- ١٠ - محمد ابن اسحاق النديم ، الفهرست مطبوعه ص ٦٣
- ١١ - رضوان على سيد ذاکر ، مقدمه الفوائد فى مشكل القرآن لمز بن عبدالسلام . ص ٦٣ .
- ١٢ - صبحى الصالح ذاکر ، مباحث فى علوم علوم القرآن ، الطبعة الثانية دمشق ص ٣٦٠
- ١٣ - محمد خلف الله احمد ذاکر، مقدمه ، اثر القرآن فى تطور النقد العربى ، طبع ثانى ، دار المعارف مصر ص ١٣ .
- ١٤ - مناع خليلقطان، مباحث فى علوم القرآن طبع ثانى بيروت ص ٦٧ . محمد ابن سرين حضرت عبیده سے قرآنی آیت کرے یا میں سوال کرنے ہیں تو وہ فرمائی ہیں ، ، اتنے اللہ وقل سدادا ، ذہب الذین یعلمون فيما انزل اللہ من القرآن ،
- ١٥ - مصطفى الصادق الرافعى ، اعجاز القرآن ص << ٢٠ >>
- ١٦ - عبدالصمد الصارم الازھرى ، تاريخ التفسير ، انار کلی لاهور ، ص ١٣٣
- ١٧ - شوقى ضيف ذاکر ، البلاغة تطور و تاريخ ، مصر ص ، ٢٢٠
- ١٨ - مناع خليلقطان، مباحث فى علوم القرآن ص << ٩ >>
- ١٩ - فخر الدین رازی ، تفسیر کبیر ، مصر الجزء الثانى ص ٥٦٣
- ٢٠ - ترجمہ : آنکھوں کو جو ستارے چھوٹی نظر آئی ہیں تو اس چھوٹی نظر آئی میں تصور آنکھوں کا ہے نہ کہ ستاروں کا ۔
- ٢١ - جلال الدين السيوطى، الاتقان فى علوم القرآن جلد دوم ، اداره اسلاميات لاهور ، ص ٣٦٢ .
- ٢٢ - دکتور مصطفى الصادق الرافعى ، اعجاز القرآن ص << ٢٢ >>

- ٢٣ - علاء الدين بن احمد الشافعى المهاوى : تصوير الرحمن ويسر العتنا ، ص ٢
- ٢٤ - شاه ولی الله ، الفوز الكبير ، مطبع سعیدی کراچی ص ١٢
- ٢٥ - شاه ولی الله ، الفوز الكبير في اصول التفسير ص ١٢
- ٢٦ - شاه ولی الله ، الفوز الكبير في اصول التفسير ص ١٢
- ٢٧ - عبدالحی الحسني ، الثقافة الاسلامية في الهند ص ١٦٦
- ٢٨ - غلام محمد حزیری ، تاريخ تفسير و مفسرین استقلال پرنس لاهور ص ٧٦
- ٢٩ - محمد یوسف بوری ، بیتیہ البيان لمشکلات القرآن ، مجلس علمی ، جمال پرنس دہلی ، ص ۷۶
- ٣٠ - عبد الباری پروفیسر عثمانی یونیورسٹی ، جامع المجدین ، هارڈنگ روڈ ، لکھنؤ بھارت ، ص ۸۱ ، اشرف علی تھانوی ، سبق الفایات فی نسق الایات ، کتبخانہ اعزازیہ دیوبند : ص نمبر ۱
- ٣١ - عبید الله سندھی : شاه ولی الله اور ان کا فلسفہ ، سندھ ساکر اکادمی لاهور ص ۹۶
- ٣٢ - محمد عنایت الله سیحانی ، مولانا حمید الدین فراہی ، البدر پبلی کیشنز لاهور ص ۱۵۳ - ۱۶۸
- ٣٣ - مصطفیٰ صادق راضی ڈاکٹر ، اعجاز القرآن ، ص ٧٨
- ٣٤ - مناع خلیل قطان ، مباحث فی علوم القرآن ، دار المعارف ، مصر ص ٩٨
- ٣٥ - محمد تقی عثمانی علوم القرآن ، مکتبہ دارالعلوم کراچی ص ٢٦٦
- ٣٦ - مناع خلیل قطان ، مباحث فی علوم القرآن بیروت ص ٩٨
- ٣٧ - محمد ولی نعمانی : قرآنی آیتوں کا ربط شاه ولی الله کی نظر میں « الرحیم » ستمبر ۱۹۶۶ شاه ولی الله اکیڈمیسی ، ص ۳۱۰